

Врз основа на член 36 став 1 точка 15 од Законот за локалната самоуправа („Службен весник на РМ“ бр.05/02) и член 45, став 1 од Статутот на Општина Велес („Службен гласник на Општина Велес“ бр.12/06, 13/09, 18/10, 15/14, 15/18, 06/19 и 08/21), а согласно Одлуката за утврдување постапка за доделување финансиски средства од Буџетот на Општина Велес кои се определени во Годишните програми („Службен гласник на Општина Велес“ бр.05/23)

Советот на Општина Велес, на седницата одржана на 05.04.2023 година, донесе

**ПРАВИЛНИК  
ЗА УТВРДУВАЊЕ НА УСЛОВИТЕ, КРИТЕРИУМИТЕ, НАЧИНОТ И ПОСТАПКАТА  
ЗА ДОДЕЛУВАЊЕ ФИНАНСИСКИ СРЕДСТВА ОД БУЏЕТОТ НА  
ОПШТИНА ВЕЛЕС КОИ СЕ ОПРЕДЕЛЕНИ ВО ГОДИШНИТЕ ПРОГРАМИ**

**Член 1**

Со овој Правилник се пропишуваат условите и критериумите, начинот и постапката за доделување финансиски средства од Буџетот на Општина Велес (во понатамошниот текст, средствата) кои се определени во Годишните Програми.

**Член 2**

Барателите преку својата апликација или барање се должни да дадат детален опис за потребата од финансиски средства.

Право на доделување на средства од Буџетот на Општина Велес имаат:

- Поединци, здруженија, и спортски клубови кои вршат афирмација и претставување на општината во земјата и странство со учество и пласмани во натпреварувања од областа на спортот, културата и друго.
- Поединци, здруженија и спортски клубови кои организираат манифестации, турнири, натпревари и настани кои се одржуваат на територијата на Општина Велес.
- Поединци, здруженија и спортски клубови за поддршка на проектни активности од јавен интерес за општината.

**Член 3**

Максимален износ што може да добие поединец, здружение на граѓани или спортски клуб е 300.000,00 денари.

По исклучок на став 1 за барањата/апликациите што се однесуваат на настан/манифестација/ натпревар/ турнир предвидени во рамките на Годишната програма од соодветната област, максималниот износ што можат да го добијат овие баратели не смее да ја надминува вредноста на предвидените средства утврдени во Годишната програма од соодветната област.

Средствата ќе се доделуваат сè до нивно исцрпување од Годишната програма во соодветната област.

**Член 4**

Потребни документи за барателите- поединци:

- Барање/апликација за доделување финансиски средства
- Доказ дека се жители на Општина Велес
- Доказ за активна трансакциска сметка
- Детален опис за потребата од финансиски средства и областа која е предмет на поднесеното барање, период и локација на реализација / одржување
- Лична биографија (со точно наведени лични податоци за барателот и контакт информации), со прилог копии од признанија од постигнати резултати од учества на домашни и/или меѓународни првенства, натпревари, турнири и/или друг вид на учество, но и постери, промотивни видеа, интернет објави од вести, како и друг вид на печатен и/или електронски запис.

#### Член 5

Потребни документи за Здруженија на граѓани и спортски клубови:

- Барање/апликација за доделување на финансиски средства,
- Решение за упис во централен регистар со кое се докажува дека Здружението на граѓани/ спортскиот клуб е регистриран на територијата на Општина Велес,
- Копија од активна трансакциска сметка на Здружението на граѓани/ спортскиот клуб,
- Портфолио на Здружението на граѓани/спортскиот клуб, во кое јасно ќе се гледа неговиот придонес и работа во сферата во која делува со прилог копии од признанија од постигнати резултати од учества на домашни или меѓународни првенства, натпревари, турнири или друг вид на учество, но и постери, промотивни видеа, интернет објави од вести, како и друг вид на печатен или електронски запис.
- Детален опис за потребата од финансиски средства и областа која е предмет на поднесеното барање/апликација, период и локација на реализација/ одржување.

#### Член 6

Барањето со целокупната документација утврдена во член 4 и член 5 во овој Правилник се поднесува по пошта, по електронски пат или лично во архивата на Општина Велес, на ул. „Панко Брашнар“, бр. 1, 1400 Велес, секој работен ден од 07:30 до 15:30 часот.

#### Член 7

Градоначалникот на Општина Велес врши исплата на средствата преку донесување на Решение за исплата, само доколку се почитува следното:

- ✓ За износ до 50.000,00 (педесет илјади) денари, барањето/апликацијата да го/ја разгледаат административните службеници од Одделението за соодветната област. Административните службеници констатираат дали барањето е соодветно на планираните активности и содржини и дали истите се вклопуваат во програмските содржини на Годишната програма која ја има општината и е во согласност со планираните средства во истата.

Доколку се утврди дека барањето/апликацијата е основано/а и оправдано/а, му предлага на Градоначалникот да ги исплати бараните средства со барање за исплата. Доколку барањето/апликацијата не се уважи барателот ќе биде известен по пошта или по електронски пат.

- ✓ За износ над 50.000,00 (педесет илјади) до 300.000,00 (триста илјади) денари, барањето/апликацијата го/ја разгледува петчлена комисија формирана од Градоначалникот на Општина Велес, во состав од 3 (три) члена од редот на општинската администрација и 2 (два) члена од Советот на Општина Велес.

#### Член 8

При доделување средства во износ над 50.000,00 до 300.000,00 денари за да се утврди оправданоста на поднесеното барање/ апликација потребно е да бидат исполнети најмалку два од следниве општи критериуми:

- соодветност на барањето со областа на делување и расположливите буџетски средства
- за учество на натпревар/ првенство најнизок ранг да биде државно првенство или натпревар
- настанот/манифестацијата/ натпреварот/турнирот да е од јавен интерес за општината
- настанот/манифестацијата/ натпреварот/ турнирот да ја афирмира и промовира општината
- да придонесат за побогат, поквалитетен и разновиден јавен живот на ниво на општината.

#### Член 9

За доделување средства во износ над 50.000,00 до 300.000,00 денари ќе се применуваат следните критериуми за оценување:

| Барање/апликација    | Бодови |
|----------------------|--------|
| I. Барање/апликација | 25     |

|                                                                                                                                                                                                                                                            |            |
|------------------------------------------------------------------------------------------------------------------------------------------------------------------------------------------------------------------------------------------------------------|------------|
| За манифестации/турнири/натпревари и настани детално разработени активности во барањето/апликацијата согласно правилникот или за учество и пласмани во натпреварувањата од областа на спортот, културата и друго детално да е прикажан рангот на настанот. | 15         |
| Искуство на барателот во реализирање на манифестации/турнири/натпревари и настани од областа на спортот, културата и друго или за учество и пласмани во натпреварувањата од областа на спортот културата и друго досегашно учество на ваков тип настани.   | 10         |
| <b>II. Буџет</b>                                                                                                                                                                                                                                           | <b>25</b>  |
| Детално разработен финансиски план за средствата потребни за реализација на манифестацијата/турнирот/натпреварот/ настанот или образложение за намената на средствата за учество и пласмани во натпреварувањата од областа на спортот, културата и друго.  | 10         |
| Оправданоста на трошоците во предложениот финансиски план (реален буџет во однос на активностите и бројот на ангажирани лица, опис на трошоците по позиции).                                                                                               | 10         |
| Обезбедени дополнителни средства од сопствени или други извори                                                                                                                                                                                             | 5          |
| <b>III. Квалитет на програмата за манифестациите/турнирите/натпреварите и настаните или квалитетот на натпреварот/првенството</b>                                                                                                                          | <b>50</b>  |
| Се применуваат општите критериуми од овој Правилник.<br>Белешка: 20 бода (многу добро) може да се доделат само доколку барањето/апликацијата се однесува на најмалку 3 (три) од критериумите.                                                              | 20         |
| Посетеност(масовност) на манифестациите/турнирите/ натпреварите и настаните.                                                                                                                                                                               | 15         |
| Иновативност, впечатливост и оригиналност на идејата.                                                                                                                                                                                                      | 10         |
| Обезбедена институционална поддршка (писмо за поддршка од друго здружение или институција, вклученост на еден или повеќе субјекти во реализација на манифестации/турнири/ натпревари и настани или натпревари и првенства                                  | 5          |
| <b>Вкупно бодови</b>                                                                                                                                                                                                                                       | <b>100</b> |

Барањето/апликацијата се уважува со минимум 60 бода. За да се добијат средства во масимален износ потребни се минимум 80 бода.

## Член 10

За одобрување износ над 50.000,00 денари до 300.000,00 денари Комисијата за разгледување барања/апликации за доделување финансиски средства од Годишните програми (во понатамошниот текст Комисијата) врз основа на доставената документација се состанува (со физичко присуство или онлајн) и ги разгледува барањата/апликациите.

Со Комисијата раководи претседателот, а за нејзината работа се води записник.

Доколку подносителот на барањето/апликацијата ја нема доставено комплетната документација согласно член 4 и 5 од овој правилник, Комисијата има право да го контактира подносителот со цел доставување на потребните документи (по пошта, електронски пат или лично во архивата на Општина Велес). Подносителот на барањето е должен во рок од 3 дена од добивање на известувањето за дополнување на документација да ја достави бараната документација. Доколку подносителот на барањето/апликацијата не ги достави потребните документи барањето ќе се одбие.

Во рок од 3 (дена) по разгледувањето-дополнувањето на барањето/апликацијата, Комисијата доставува до Градоначалникот мислење со предлог за одобрување на средства или мислење со предлог за одбивање на барањето/ апликацијата со наведено образложение.

## Член 11

Врз основа на доставеното Мислење со предлог за одобрување доставено од Комисијата, Градоначалникот донесува Решение за доделување финансиски средства од Буџетот на Општина Велес.

Во рок од три (3) дена од донесеното Решение за доделување финансиска средства од страна на Градоначалникот, Одделението за финансиски прашања изготвува Решение за исплата на финансиски средства, по претходно добиено Барање за исплата на финансиски средства од страна на Одделението за соодветната област.

За барањата/апликациите што не ги исполнуваат критериумите од овој правилник Комисијата доставува известување до барателите.

## Член 12

Корисникот на финансиските средства во износ над 50.000,00 до 300.000,00 денари е должен во рок од 1(еден) месец по завршување на манифестацијата/ турнирот/натпреварот и настанот или учеството на натпревар и првенство до Советот на Општина Велес да достави наративен и финансиски извештај за реализација на финансиските средства добиени од Буџетот на Општина Велес.

Наративниот извештај треба да биде поткрепен со фотодокументација, а финансискиот извештај со копии од сметки, фактури и изводи од банка.

Доколку корисникот на средствата не поднесе наративен и финансиски извештај за реализација на финансиските средства или доколку истиот не биде

усвоен од Советот на Општина Велес, следната година нема право да користи финансиски средства од Буџетот на Општина Велес.

### Член 13

Овој Правилник влегува на сила наредниот ден од денот на објавувањето во „Службен гласник на Општина Велес“.

Број 25-1834/9  
06.04.2023 година  
В е л е с

Доставено до:

- Градоначалник;
- Одд. за финансиски прашања;
- Одд. за јавни дејности и
- Списи и архива.

Претседател  
на Советот на Општина Велес,  
Зоран Љутков

